



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۵/۰۲/۱۵

جورج فوستر  
ترجمه: رحمت آریا

## د جورج فوستر یون لیک: له بنگاله تر لندن سفر

دوهم ټوک

(۲۰)

د کشمیر د والي طبیعت ته په کتلو چې عمده مشخصه یې بی معنی بی رحمی او وړانګاري ده، ښایي تاسو به تعجب وکړئ چې دی ولی تر اوسه د محکمې له لوري له مجازات یا محدودیت سره نه دی مخامخ سوی. برسیره پر دې، ددې ټکي په پام کې لرلو سره چې ددغه ګوښي ګوټ یا منزوي ولایت لاره له غیر دوستانه یا خپلواکو سیمو څخه تېرېږي او دا چې تیمور شاه د خپلو پریمانو پورونو او د خپلو ځواکونو د ضعف له کبله او ورسره د داخلي خیانت له ویرې او لټې ته د لېوالتیا په پار د لیرې پرتو سیمو پر وړاندې له اړینو اقداماتو څخه منع سوی دی، دغو ټکیو ته په کتنې په څرګنده پوهېږو چې د کشمیر په کورنیو چارو کې د تیمور شاه د بی تفاوتۍ دلایل په څه کې دي. تیمور شاه چې په باج بسنه یا اکتفا کوي او په ندرت سره دې ته لېوالتیا لري چې یو لېږي پروت حاکم یا بولندوی تر څار لاندې ونیسي. زه احساس کوم چې دلته باید خپل تأسف په دې دلیل ولیکم چې ما له خپل سفر مخکې د ښاغلي برنیه دقیق او روښانه خاطرات چې د هند د تاریخ په برجسته وو لیکوالانو کې محترم دی نه ول لوستي؛ خو له دې سره سره که دغه لنډ روایت له کشمیر څخه د ښاغلي برنیه انځور چې له دقت څخه برخمن دی وکولی سي د هغه د مهال یوه برخه تصدیق او روښانه کړي زه به یې قدر وکړم او که زما د سفر له کبله هر ډول ممکنه ستونزه رامنځته سوې وي هغه به په درنښت جبران کړم. ښاغلي برنیه له داسې مزایاوو څخه برخمن وو چې ډېرو لږو آسیایانو تجربه کړي دي او د علمي ټولني لپاره د ښکمرغی ځای دا دی چې نوموړي له خپلو وړتیاوو څخه په بشپړه توګه ګټه اخیستي ده. کشمیر ته دده د لارې مل، دانشمند خان Danishmund khan وو، دانشمند خان د اورنگزیب یو له غوره اشرافو څخه وو. دانشمند خان د علم او ادبیاتو د قدر په پوهېدلو سره دغه فرانسوي الاصله مستعد لیکوال وهڅاوه چې د کشمیر د جذابو محصولاتو بېلابېل ډولونه په بشپړ ډول وڅېړي. همدا شان هغه د پردې تر شا هغه مهم تحولات په تفصیل شرحه کړي چې اورنگزیب یې د هندوستان تخت ته ورساوه.

دې ټکي ته په کاتو چې برنیه په یو شمیر کلیدي پېښو کې مستقیم ګډون کړی او یا د پېښو مستقیم شاهد وو چې ټول یې په مستقیم او جذاب ډول سره شرحه کړي دي زه په ټینګار سره ددغه ژور او سنجول سوي کتاب بشپړ لوستل توصیه کوم. دغه لیکوال هماغومره چې عمدتاً له داسې مسلمانانو سره یې سر او کار درلود چې د هندوانو د باورونو پر وړاندې

د پاڼو شمیره: له 1 تر 4

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینګه کړئ [maqalat@afghan-german.de](mailto:maqalat@afghan-german.de)

یادونه: دلیکنې د لیکنيزې ښې پازوالي د لیکوال په غاړه ده، هیله من یو خپله لیکنه له رالیرلو مخکې په خیر و لولئ

بي اعتنا ول او د بشپړې څېړنې لپاره لازم اسناد نه لري په هماغه اندازه په دې نه دي توانېدلي چې د هندوانو د ديني تعاليمو او اصولو جوهر په بريالي توگه روښانه كړي. يوازي په همدې برخې كې غواړم د ښاغلي برنيه ليد لوري تر پوښتنې لاندې ونيسم. د كشمير په هكله ددې پاى- ليكنې په پاى كې له تاسو هيله كوم چې ماته اجازه راکړئ چې له سيمې څخه خپلې بېلابېلې تجربې شريكې كړم.

په مجردې چې ښار ته ورسېدم د ذوالفقار خان په كور كې يو آپارتمان راته راکړل سو. د ذوالفقار خان درانده شخصيت ته په كتلو او ما ته د هغه د مرستې د لېوالتيا په پوهېدلو مې تكل وكړ چې همدلته به پاتې سم. خو زما خدمتگار يعنى هماغه كس چې مخكې يې په جمبو Jumbo كې پر ما بريد كړى وو زما حضور په هغه كور كې چې معرفت ليكونه مې وروړي ول فاش كړ. نتيجتاً له ما څخه په ټينگار و غوښتل سول چې كه غواړې ونه خوړول سي نو زما د كوربه كور شيخ ميرزا ته لار سه او هماغلته پاتې سه. په دې توگه اړ سوم چې د خان له كور څخه ووځم او زه به تل له هغه څخه په درنښت يادونه وكړم. پلار يې د هند په شمال كې د افغانانو او سيكهانو د يرغلونو پر مهال لوړ مناصب درلودل [1]. ذوالفقار خان چې په څو جگړو كې گډون كړى وو د جگړو د ډگرونو د پردو تر شا له انگيزو څخه بشپړه خبرتيا درلوده. د هغه مهال د پېښو په اړه د هغه پوهه او خبرتيا چې ما ورڅخه ارزښتناك معلومات تر لاسه كړي د مستدلو او دقيقو قضاوتونو څرگندويه ده او له هماغه ډول تعصب څخه پاك او په هغو تنگ نظرانه باورونو پورې محدود نه ول چې اغلباً د يوه مسلمان پر فكر حاكم وي. نوموړي خپل ديني مناسك په شدت او له قضاء كولو پرته ترسره كول او د هغو پر سموالي يې بشپړ ايمان درلود؛ كه څه هم ده ليدل چې زه دده په كورنۍ كې له دوديز عبادت څخه مرتباً غاړه غروم خو ده به راته نه په دې هكله څه نه ويل او نه به يې گوتنيونه ورباندې كوله.

د شيخ ميرزا په كور كې د فوق العاده دوستۍ په وړاندیزونو راته ښه راغلاست وويل سول، البته له ټولو هغو بي معنى كلماتو سره بدرگه چې په معمولو بي معنى آسيابې كلماتو سمبال وي او چندان معنى يې نه درلوده. واقعيت دا دى چې دده وروړ په جمبو كې فكر كاوه چې زه داسې يو لوى سوداگر يم چې وبه كولى سم دده سوداگرۍ ته به پريمانه گټه ورسوم؛ همدا خبره ددې لامل سوه چې په هماغه لومړي ځل او كتلو غوره مالي پيل سي، لكه زما پښې يې په غېږ كې نيولي او زما ريره به يې د گلابو په اوبو پريوله. هغه په خپلو بي شمېرو خو بد خونديو پاملرنو تر فشار لاندې راوستل خو په پاى كې مې ورته وويل چې زما كار ما مجبوروي چې ژر تر ژره كابل ته لاړ سم. له قسطنطنيې څخه د يوه سوداگر راتگ او رسېدل ول چې ما ته لږ هوساينه را په برخه سوه؛ په هغه شيبه كې، شيخ وخت نه درلود چې له چا سره مؤدبانه خبره وكړي. دى پوهېده چې زما استوگنه دده كور ته هېڅ گټه نه رسوي نو كه كوم بل تورك راسي دى به د سترگو په رپ كې ما له كوره باسي.

له دې چې په كشمير كې كوم كاروانسرای نه سته نو سوداگران له خپلو دلالانو سره پاتې كېږي؛ دلالان دداسې استوگنځيو په برابرولو سره گټه تر لاسه كوي او معمولاً لوى او راحت كورونه لري. يو سړى چې د جيورجيا وو زما د كوتي څنگ ته اوسېده، دى زما آرام او ښه گاونډى وو او داسې ښكاريد لكه چې زما په داستان باندې شكمن سوى وي. هغه د شك او ترديد په ژبه راڅخه پوښتنه وكړه؛ يو ورځ يې راڅخه و غوښتل چې راسره وويني؛ وروسته يې په

<sup>1</sup> -His father having filled high stations in the upper part of India, at the period of the Afghan and Sicque invasions. {Volume II page 31, PDF format both volumes combined page 374 }

د پاڼو شمېره: له 2 تر 4

افغان جرمن آنلاين په درنښت تاسو همكارۍ ته رابولي. په دغه پته له مور سره اړيکه ټينگه كړئ [maqalat@afghan-german.de](mailto:maqalat@afghan-german.de) يادونه: دليكنې د ليكنيزې بڼې پاڼوالي د ليكوال په غاړه ده، هيله من يو خپله ليكنه له راليرلو مخكې په څير و لولئ

پریکنده ژبه وویل چې ستا سر د یوه مسیحي سر دی. کله چې ما ورته اخطار وکړ چې دداسې یوه خطرناک نظر له وړاندې کولو مخکې دې ښه فکر وکړي سړی وترهېد؛ دی باید پوه سي چې په یوه مسلمان هېواد کې یو رښتونی مؤمن په داسې لقب یادول دروند جرم دی. دغه جیورجیایي په راتلونکې کتنه کې د پرتلي له لارې راته وویل چې د یوه مسیحي سر شا خواته پلن او د کوپړۍ په پاسنی برخه کې هموار وي حال دا چې د یوه مسلمان سره د کوپړۍ په پاسنی برخې کې نری مخروطي ډوله دی کټ مټ لکه د بیزو سر. دغه گورجي یا جیورجیایي له خپل بل هېواد وال سره چې په بنارس کې استوگن وو، سوداگري کوله. زما پر وړاندې د هغه بی اعتمادۍ ته په کتنې چې کیدای سوای ماته منفي عواقب ولري له ځان سره مي فکر وکړ چې ما ته به عاقلانه خبره دا وي چې خپل رښتونی داستان ورته فاش کړم. هغه ته مي ډاډ ورکړ چې که ما ته دې خیانت وکړ او یا په احتیاطی ډول دې کومه ستونزه راته جوړه کړه نو په بنارس کې به خپل ټول املاک له لاسه ورکړي او دده ملگری به هم مجازات سي. دغه ژبه چې طبیعتاً شریفانه تومنه یې تر شا درلوده د یو یوې وفادارۍ ضمانت یې کاوه، هغه وفاداري چې په کشمیر کې مي د خپلې استوگنې پر مهال ورڅخه ډیره گټه واخیسته.

دیوان Dewan چې هره ورځ مي لیده خپلې پخوانۍ مهربانۍ ته یې دوام ورکړ او هماغسې چې ژمنه یې کړې وه له حاکم څخه یې اجازه وغوښته چې ما ته دې له دې ولایت څخه د وتلو اجازه راکړي. دیوان په یوه یادداشت کې راته وښودل چې له هندوستان څخه یو تورک له خپلو دوه تنو خدمتگارانو سره غواړي د کشمیر له لارې قسطنطنیې ته لار سي. ددې نقشې په خبرېدو سره زه د هغې په احتمالی ناکامۍ باندې اندېښمن سوم؛ له دې چې کشمیر ته ډیری خلک د ساعت تیرۍ او وخت تیروولو لپاره راځي او ما ته کومه خاصه دنده نه وه سپارل سوې نو دیوان ته مي وویل چې ددې غوښتنې د رد کیدلو احتمال سته. هغه ویره چې راسره وه د آزاد خان په خبرو تأیید سوه: «تورکان پیاوړي سرتېري دي» دا هغه څه ول چې دی ورپسې گرځېد او تکل یې کړی وو چې ما په خپل لښکر کې ځای پر ځای کړي. دیوان ډیره هڅه وکړه چې زما د هېواد له لیدلو څخه خپله لېوالتیا څرگنده کړي، زه خپله له خپل هېواده ډیره موده لیرې وم نو ځکه ددیوان دا هڅې بی گټې وې او په دې باوري سوې وو چې څوک چې زما په شان په یوې غونډې کې بند وي ورڅخه کومه گټه نه سي ترلاسه کولی. هغه په لوړ غږ په هندو غږ وکړ چې له خپلې غوښتنې نور لاس پر سر سي ځکه چې هغه پریکنده پایلې ته رسېدلی دی.

کله چې دیوان دا معلومات راته راکړل په څېره او چلند کې یې د پام وړ نا آرامي له ورايه ښکاره سوه؛ ښایي تصور وسي چې گټې زه هم وارخطا يم نو ما هم هاغه ډول تسلیمي په ځان کې ښکاره کړه چې یو آسیایي یې په سختو شېبو کې له ځانه ښکاره کوي او ومي ښودله چې دیوان ته تسلی ورکوم او په حقیقت کې ما ته دا معلومات ډېر ضروري ول. له همدې شېبې وروسته مي دی هېڅکله ونه لید [2] او د خپلې ماتې پېښه مي بل چا ته ونه ویله ځکه زه ښه پوهېدم چې که دا خبره فاش سي نو هیڅ څوک دا جرئت نه کوي چې راسره مرسته وکړي او یا ان پناه ځای راکړي. زه له دې مخصصې څخه د وتلو په چرتونو کې ډوب وم چې بانکدار مي فکر ته راغی چې له جمبو څخه مي ورته حواله اخیستی وه؛ له یوې یا دوه وو ورځو وروسته مي ورڅخه د پاسپورت غوښتنه وکړه. هغه راته په څرگنده ژمنه وکړه

<sup>2</sup> - وروسته خبر سوم چې دغه بدمرغه سړی د آزاد خان له لوري د ډېرو ظلمونو، ستمونو او هوسیازيو په کړس کې اعدام سو. لیکوال

چې مرسته به راسره وکړي؛ له دې چې هغه مهال والي ورته درناوی درلود نو د برياليتوب لپاره مې ډېره هيله درلوده. د (خړوۍ Khuroe) له نوم سره د هر ډول نغښتي خطر د مخنيوی لپاره چې په بل ليک کې مې ورڅخه يادونه کړې ده پرېکړه وکړه چې د يوه مسلمان سوداگر يوسف له نوم څخه استفاده وکړم چې پېښور ته په سوداگريز سفر ته روان وو. خو په هغه ورځ چې په پام کې ول زما پاسپورت صادر سي زما بدمرغی د اوضاع کنترول په لاس کې واخست. بانکدار د والي خښم راپارولی وو او دا ددې لامل سو چې د بانکدار چرت گډوډ سي او زما کار يې هېر سو. له بانکدار څخه غوښتل سوي ول چې حکومت ته دې ستر پور ورکړي خو بانکدار د احتمالي خطراتو په پام کې لرلو سره ادعا وکړه چې دا کار نه سى کولى. د وروستي ځل لپاره چې زه يې کور ته ورغلم د آزاد خان له وپړې لکه پانه رپېډه او ډاريدۀ چې آزاد خان ورباندې په قهر سوي دئ. [3]

## نور بيا

د کشمير د حکومت په اړه د بحث په برخه کې...

## قدرمنو لوستونکو! د بناعلی رحمت آريا د آرشیف: لینک

---

<sup>3</sup> - ډير وروسته خبر سوم چې د افغان واکمن له پلوه اعدام سوي وولیکوال

د پاڼو شمېره: له 4 تر 4

افغان جرمن آنلاين په درنښت تاسو همکارۍ ته رابولي. په دغه پته له مور سره اړيکه ټينگه کړئ [maqalat@afghan-german.de](mailto:maqalat@afghan-german.de) يادونه: دليکني د ليکنيزې بڼې پازوالي د ليکوال په غاړه ده ، هيله من يو خپله ليکنه له راليرلو مخکې په ځير و لولئ